




"Türk dünyasında gənc nəslin yaşadığı ölkələrdə məktəblərdə öz ana dilində təhsil almaq imkanı olmalıdır". Bunu Azərbaycan Prezidenti İlham Əliyev ötən il noyabrın 11-də Səmərqənddə keçirilən Türk Dövlətləri Təşkilatının IX Zirvə görüşündəki çıxışında bəyan edib.

Dövlət başçısının bu fikri yaddaşımızı bir qədər təzələmək üçün sanki bir təkan oldu. Azərbaycanlıların daha kompakt yaşadığı Güney Azərbaycanını göz önünə gətirdik. Quzeydə hələ də yetərinə tanınmayan Güney barədə düşüncələrimizin fonunda onun ədəbiyyatını, nəsrini, poeziyasını, yazar soydaşlarımızın mücadiləsini ifadə edən nümunələri xatırladıq.

Qəzetimizdə "Güneydən səslər..." rubrikası altında Güney ədəbiyyatının, folklorunun, mədəniyyətinin, incəsənətinin ən gözəl nümunələri ilə oxucularımızı da tanış edirik.

## LEYLA NEDAYİ



1985-ci il yanvarın 7-də Ərdəbildə ziyalı bir ailədə dünyaya göz açıb. Muğanda boya-başa çatıb. İlk və orta təhsilini Muğanda alıb. Qrafik rəssamlıq ixtisası üzrə ali təhsili var. Hazırda

universitetin hüquq fakültəsinin tələbəsidir.

Leyla ilk şeirini 13 yaşında ikən yazıb. "Ulduzlu gecələr" adlı şeir toplusu Təbrizin "Əxtər" yayın evində çap olunub. Əsərləri müxtəlif internet şəbəkələrində yayımlanır.

Bu "Əsən yellər" nədən bu qədər  
Mənə xoş gəlir ilahi?  
Dolaşır ürəyimin dolam-dolam damarına  
Səpilir bütün varlığıma  
Çiçəklənib dolur içimə  
Yaz olur payızımda  
Qazır, sökülür basdırdığım bütün  
Səndən olan anılar!  
Durur qarşımda talan edir  
Oynadır, ağıladır  
Bütün gizli dərdlərimi  
Çılpaqlandırır "Xatirələrimizi"  
Ürəyim önündə,  
Xoş toxdaqlıq verən bir gülüş  
Oturur üzərimdə  
Bu əsən yellərdə nə sirr var ilahi?  
Alır, aparır məni çəkir ruhumu  
Alıb qanadına (Uçuram) uçuram  
İllər  
İllər  
İllər  
Öncəyə.

## RAMİN CABBARLI



24 sentyabr 1983-cü ildə Güney Azərbaycanın Muğan ovalığında anadan olub. İlk və orta məktəbi, eləcə də universiteti Muğanda oxuyub. Ali təhsil almaqla yanaşı, milli mücadiləyə də qoşulub və siyasi fəaliyyətlərinə görə doğma vətəninə tərk etmək məcburiyyətində qalıb. Ramin Cabbarlı Güney Azərbaycanda ədəbiyyatçı-jurnalist olaraq çalışıb. O, Muğan Yazarlar Birliyinin katibi olub və Güney Azərbaycanda evlərdə və dərnəklərdə Azərbaycan türkcəsini öyrətdiyi və bu yöndə məqalələr yazdığı üçün basqılara məruz qalıb.

R.Cabbarlı "Oluşum" adlı Fəlsəfi-sosioloji saytının da redaktoru olub.

Nifrət etdiyim  
Nifrət etdiyim tanrı,  
Yağış tanrısıdır.  
Dar küçələr qana boyanarkən  
Ağ yağış göndərir,  
Bütün cinayət izləri silinsin deyə.  
Elədir dostum,  
Nifrət etdiyim tanrı,  
Yağış tanrısıdır,  
alqan küçələrdən söz açdığımda,  
ağ yağışıyla,  
ağ yalan söylədi dünya üzünə.